

## పీర్ల సావిడి

పచ్చని వేపచెట్టుకు యెదురుగా పాతకాలంనాటి పీరసావిడి గోడలకు అక్కడక్కడ బెచ్చులు వూడిపోయాయి. పీర్లపండుగ రోజుల్లో పూసినసున్నం అప్పుడే మాసి వెలవెలబోతోంది. సావిడికి పైన కప్పిన దంతెలు రేపో మాపో పుచ్చిపోవటానికి సిద్ధంగా వున్నాయి. దంతెల్లో యెలుకలు అటూ యిటూ పరిగెత్తినప్పుడు, చవుడు అడపా దడపా రాలుతోంది. రెండు గట్టి దంతెలకు పీరపెట్టె వేలాడుతోంది. పీర్లపండుగ రోజుల్లో మాత్రం తళతళమెరిసి, గుండం తొక్కి, వూరేగిన చిన్నా పెద్ద పీర్లు ఆ పెట్టెలోనే వున్నాయి— మళ్ళీ పీర్లపండుగ యెప్పుడొస్తుందా అని యెదురుచూస్తూ.

సరిగా ఆ పీరపెట్టెకు కింద, కొంచెం యిటుగా కుక్కి మంచంలో మస్తాన్ వొక్కడే కూచోని, పందెం కోడికి గింజలు పెడుతున్నాడు.

పుంజు కాళ్ళూ రెక్కలూ తొడకింద యిరికించుకొని, యెడమచేతి వేళ్ళతో ముక్కులు చీల్చి, కుడిచేతి పిడికిలినిండా కలబోసిన పచ్చజొన్నలూ పెసల్ని,

పక్కనుండే చేటలోంచి తీసుకొని, పుంజునోటికి వాటంగా, అలవాటుగా, నెమ్మదిగా గింజలు చెదిరి పక్కల రాలకుండా యెక్కించాడు. మంచం నులక సందులో దూర్చిన సత్తు లోటాతీసి పుంజు గొంతులో రెండు మూడు గుక్కలు నీళ్ళుపోశాడు. పుంజు మెడ విదిలించుకుంది. పుంజుమెడ సాదుతూ, పీర్లసావిడి కలయచూశాడు. తనతో తాను మాటాడుకోవటం మొదలుపెట్టేడు:

‘నీయమ్మ రేపు సంకురా తిరి పండేలో అవతల కోళ్ళను యెగిసి వొక్క తన్నుతో నీలిగేట్లు సెయ్యాల. పండెంలో అట్లా గెల్సినావా, నీకు లోలాకులు కుట్టిస్తా. వాటం కుదిరిందా యీ పీర్లసావిడిని యీ యాడాదన్నా బాగుసెయ్యాల. మాంచి పండెం గెలిస్తే కొత పీరు సెయిస్తా...బాగా తిను నీయమ్మ...’

పుంజు ముక్కు మళ్ళీ తెరచి; పిడికెడు గింజలు చేటలోంచి అందుకున్నాడు. సావిడికి ముందు వేపచెట్టు దగ్గర నిల్చిన ప్రెసిడెంటు అశ్వత్థరెడ్డినీ, అతనివెంట వచ్చిన నలుగురెదుగుర్నీ మస్తాన్ గమనించలేదు.

‘యీ యెలక్షన్లోనే ప్రతి అడ్డమైన నా కొడుకు చుట్టు తిరగాల’, అని లోలోపల అగ్గిమింగుకుంటూ వచ్చిన అశ్వత్థరెడ్డి రంగుమార్చి, మర్యాదగా మస్తాన్ ను పలకరించాడు.

మస్తాన్ పుంజు లోకంలోంచి పెద్దమనుషులలోకంలోకి దిగాడు. కుక్కి మంచంలోంచి తొట్రుపాటుగా చిరిగిన బనియను, పంచెలో వున్న పీలమనిషి మస్తాన్, పీరులాగా నిటారుగా లేచాడు. పట్టు విడిచిన పుంజు వొక్కసారి చేటలో దూకి, గింజల్ని నేలపాలు చేసి పీర్లపెట్టె మీదెక్కి కూత వేసింది.

అర్ధరూపాయి గింజలు మటి పాలయినందుకు మస్తాన్ కు కోపం వచ్చింది.

“పండెం కోళ్ళను పెంచితే మస్తానే పెంచాల.”

—అశ్వత్థరెడ్డి పొగడకు మస్తాన్ కోపం మాయమైంది. పరిగెత్తి సావిడి కెదు రుగ్గా వుండే తన గూడమిడ్డె లోంచి దొంత తెచ్చి, కుక్కి మంచంమీద పరచి ఆత్మీ యంగా “కూకోండి” అన్నాడు.

వచ్చిన వాళ్ళెవళ్ళు మంచంమీద కూచోలేదు.

“మందికి మంచం వంచితే యెట్లా?”

—గుంపులో వొకరు చలోక్తి విసిరారు.

“యేమన్నా సాయిలుల మర్యాద మన కాపోళ్ళకి రావు.”

—మరొకరు అకాశానికెత్తారు.

“యిప్పుడేంటి వీళ్ళ నాయిన బుడేన్ సాబు బాగా బటికిన రోజులో చూచి వుండాల. వీళ్ళ మర్యాదలకు దొంబాయి సేదే. అదిరిపోయినారు. అప్పుడెప్పుడో ధరలు పడిపోయి నిమ్మకాయల వ్యాపారంలో పెద్ద నష్టం వచ్చి కానీ, లేకుంటే,

మన రెతులకు తీసిపోయేది కాదు వీళ్ళ కుటుంబం. నిమ్మకాయలకు యిప్పుడున్న గిరాకీ వుంటేనా?”

—అశ్వత్థరెడ్డి మస్తాన్ కుటుంబ కీ రిగానం ప్రశ్నార్థకంతో ఆపాడు.

“యిప్పుడు మాత్రమేం? వూళ్ళో మిగతా సాయిబులకంటే మస్తానే కాలు మీద కాలేసుకొని దర్జాగా వున్నాడు. పీర్ సావిడి కదలకుండా.”

—మరొకరు అశ్వత్థరెడ్డికి వంత పాడారు.

మస్తానుకు పీర్లపండగ వచ్చినంత సంబరమైంది. ఆ సంబరంతో కంగారుగా అడిగాడు:

“యేంది రెడ్డి! యింతమంది వచ్చినారే. నేనేం సెయ్యాల?”

“నువ్వు చేస్తావనే వచ్చింది. అసెంబ్లీ యలకను వస్తాండాయి. యాయన మన తుమ్మలపల్లె పుల్లారెడ్డి, బస్సులు ఫాక్టరీలు అవి వున్నే! మా బంధువే. జనతా తరపున నిలబడుతుండాడు. రెతుల వోట్లన్నీ నేనున్నా కాబట్టి యెట్లా మనకేననుకో మాలా మాదిగలు యాడబోతారే? నువ్వుదిగితే మనూరూ, చుట్టుపక్క పల్లెల్లో సాయిబుల వోట్లన్నీ మనకే పడతాయి.”

—అశ్వత్థరెడ్డి వచ్చిన వైనం తెలిపాడు.

మస్తాన్ మరిసిపోయాడు.

పార్లమెంటు మెన్నికల్లో అశ్వత్థరెడ్డి యిందిరమ్మకు వోటు వేయమన్న జ్ఞాపకం వచ్చి, ‘యిప్పుడేంది యాయన జనతాకు వెయ్యమంటాడే’ అనుకున్నాడు. తమవాళ్ళు పదిమందితోనూ మాట్లాడకుండా మాట యివ్వడం ఏం నెతిమీడి కొస్తుందో యేమో అని తటపటాయించాడు. అశ్వత్థరెడ్డితో ఆ మాటే అన్నాడు.

అసెంబ్లీ అభ్యర్థి పుల్లారెడ్డి ఆత్రంగా అన్నాడు:

“అదీ మంచిదేలే. యీ రేత్రికి ఫైసలు వెయ్యి. పొద్దున్నుంచీ మాతో నువ్వు జీపెక్కవచ్చు. రేత్రికి వీలయితాదా?”

మస్తాన్ సందేహిస్తూనే “రేత్రి మాట్లాడతా” అన్నాడు.

అక్కణ్ణుంచి కదిలి వెళ్ళబోయే ముందు అశ్వత్థరెడ్డి నలుగుర్నీ కట్టిపడేసే మొదటి పథకం మాత్రం చెప్పాడు:

“అట్లానే మీవాళ్ళతో మాట్లాడు... యీ పీర్ సావిడి రిపేరు చెయ్యించమని చానా రోజులునించీ మీరంతా చెప్తానే వుండారు; వూరో వాళ్ళు చెప్తానే ఉండారు; నువ్వు మరీ యిదిగా. పేరుకు పంచాయితీబోర్డు ప్రెసిడెంటునేకానీ, వూళ్ళో అంతా చుట్టాలే వుచ్చుపోసుకోసు తావు లేదని, యింట్ల పన్నులు వసూలు చేస్తామంటే కుదరదు. కట్టే నాధుడే లేడు. పంచాయితీకి ఆదాయం లేదు. చేతినుంచి గవర్నమెంటు వాటాకట్టడం, పంచాయితీ ఆఫీసరను మేషడం నాపీకల మీద యిప్పుడు...”

దీనిలే... యీసారి మేము ఆ బయ్య పెట్టుకుంటాము. మీ వాళ్ళకు చెప్పి యీ రోజే నా చందాగా రాత్రిళ్ళు సావిట్లో పెట్టుకొను పెట్రమాక్కులైటు పంపిస్తా. లైటు లేకపోతే యే మొబ్బులోనో కక్కుర్తి నా కొడుకులు పీర్ల యెత్తకపోయినా దిక్కులేదు. పీర్ల పండగ మనందరం చేసుకునే పండగకదా?... అదిసరే, నువ్వు వూ... అంటే మీవాళ్ళు సరే అంటారు."

మస్తాన్ తలవూపాడు.

వోట్లు యిక మన పెట్టెలో పడినట్టే అనుకుంటూ యెన్నికల బలగం ముందుకు వెళ్ళారు - మరోచోట మరోచోట ఇలాంటివే యేవో వలలు విసిరేందుకు.

మస్తాన్ కుక్కిమంచం మీద పడుకొని 'ఇన్నాళ్ళకు ఈ పీర్ల సావిడికి మంచి రోజులు వచ్చినాయి' అనుకున్నాడు. పీర్ల పెట్టెమీద పుంజుకోడి కూత వేసింది.

అశ్వత్థరెడ్డి అవసరానికి ఆడిన మాట తప్పలేదు. ఆ రాత్రికి పెట్రో మాక్కు లైటు వచ్చింది. అప్పుడప్పుడు గప్పు గప్పుమంది. మాటిమాటికి పంపు కొడుతూ పిన్ను కదుపుతూంటేనే వెలుగు వస్తోంది. ఆ వెలుతురో ముసలీ ముతకా చిన్నా పెద్దా తోమని పీర్లలాగా కూచున్నారు. రోజంతా కూలీనాలీ పనులో మునిగిన వాళ్ళ ముఖాల్లో అఅసట; నిర్లిప్తత, నిర్లక్ష్యం కనిపిస్తున్నాయి. కడుపులోంచి పుట్టిన వుత్సాహం యెవరికీ లేదు.

అశ్వత్థరెడ్డి వచ్చిన సంగతీ, అతని ప్రతిపాదనా మస్తాన్ అందరికీ చెప్పాడు. అందరికీ పెకి బాగానే వుందనిపించింది. అయితే యిన్నాళ్ళూ కాడెద్దు లకో, ఆవుదూడకో వేసిన విషయం మనసులో పీకుతుంది. వాళ్ళ జీవితాలలో అంతరాత్మ ప్రబోధం కోసం వేచివుండే తీరికలేదు, అవకాశాలూ లేవు. వాళ్ళకు ముఖ్యంగా అశ్వత్థరెడ్డిని కాదని వెళ్ళడం ఏ విధంగానో తోచలేదు. సొంతానికి అంతో యంతో ముడితే బాగుంటుందనిపిస్తోంది. ఎన్నికలకు ముందురోజే నా పంపకాలు వుండకపోతాయా అనే ఆశ కలుగుతోంది. ఈ వ్యవహారాల్లో మస్తాన్ మిగిలించుకొంటాడేమో అనే అసూయకూడ కొందరిలో తలయెతుతోంది. 'గౌడవ లేమైనా వస్తాయేమో? ప్రెశిడెంటు జనతా అయితే రెడ్డి తప్పకుండా ఇందిరమ్మ వెళ్ళుంటాడు' అని కొందరికి భయంగా వుంది. యెవళ్ళూ అదీ యిదీ అని నిష్కర్షగా ముందుకు రాలేదు.

"యేమర్రా ? యేదో ఒకటి తేల్చండి."

-విస్సుగ్గా మస్తాన్ హెచ్చరించాడు.

"తేల్చడానికేముంది? ముందడిగింది అశిత్తురెడ్డి కదా?"

-యెవరో అడిగారు.

“అవు. రెడ్డి యింకా రాలేదు.”

“పీర్లమాన్యం, రెడ్డి ముప్పై యేండ్ల కిందపేర్లు తన భూముల్లో కలిపేసు కున్నాడు. ప్రెశిడెంటు వోట్లప్పుడు రెడ్డితో మాన్యం కక్కిస్తానని అశితురెడ్డి మనకు మాటిచ్చినాడు. వోట్లేసినాం. మాన్యం రెడ్డికిందే వుంది.”

-ముసలి పీరు సాయిబు గొణిగాడు.

“యింటికి యాభై యిచ్చినే... మాన్యం మాన్యం అని మొత్తుకున్నా వారి గేదేముంది? అది రెడ్డి పేరుతో వుంది. మన దగ్గర పట్టా వుందా, అడగటానికి? పోయింది పోయింది. యీ పీర్లసావిడన్నా నిలుపుకుందాం. గెట్టిగా వొక్క దబ్బట వానాసే పీర్లతో కూడా సావిడి కూలిపోతాది.”

-మసాన్ వాదన అందరికీ బాగానే వుందనిపించింది.

కానీ మళ్ళీ ఎవరో సందేహం తెలిపారు:

“అయితే జండాలు కడదామంటారా? అవతలోళ్ళు వస్తే? అందులోనూ మనం యిన్నాళ్ళూ ఇందిరమ్మకే వోట్లేసినాం.”

“వస్తే రెడ్డి రావాలి. రాడు- మనం పీర్లమాన్యం సంగతి యెత్తుతామని. అశితురెడ్డి మనల్ని ముందుగా అడిగినాడు. మన వాళ్ళంతా అశితురెడ్డి, ఆయన దాయాదుల యిండలోనే పని పాటలు సేసున్నారు. దానికి తోడు యీ సుట్టు పక్కల మనవాళ్ళుండేది అయిదారు పల్లెల్లోనే. అశితురెడ్డితో పెట్టుకోడమంటే మాటలు కాదు. పైకి మెత్తగా వున్నా, సమయమొస్తే కట్టేదంటే మెట్టేదంటాడు. యెందుకొచ్చిన పీడ. అవతలవాళ్ళోస్తే ముందుగా అశితురెడ్డి వచ్చినాడు; మాటిచ్చినాం అంటాం.”

-మసాన్ వాదనను యెవరూ కాదనలేదు. ముసలి పీరు సాయిబు తెగేసి చెప్పినాడు:

“ఘొవల్లకన్నా వోట్లు వెయ్యనీ, మన పీర్లసావిడి పని వోట్లు పడేతలికి పూర్తి గావాలని సెప్పాల. ఆ తర్వాత యేదన్నా యిస్తే తీసుకుందాం.”

అందరూ “అచ్చా అచ్చా” అంటూ లేచారు. పోతూపోతూ ‘ఏం వోట్లో యేం లాబమో, పొద్దున లేసింది మొదలు మన రెక్కలకష్టం మనకు తప్పదు’ అనుకున్నారు.

పీర్లసావిట్లో అశ్వత్థరెడ్డి పంపిన పెట్రోమాక్కు లెట్లో కిరోసిన్ యింకా అయిపోలేదు. అప్పుడప్పుడు గప్పు గప్పుమంటున్నా వెలుగుతునేవుంది. మసాన్ అన్నంతిని కొడుకు వలీని పీర్లసావిట్లోకి వెంటబెట్టుకొచ్చాడు. అవాళ తనేదో సాధించినట్లు కొడుక్కు చెప్పకోపోయాడు:

“వారే వరీ! ఈ సావిడి పెదోళ్ళు కట్టింది. నా సిన్నతనంలో యిక్కడే  
 అడుకున్నా. ముసలి పీచుసాబ్ నానా దగ్గర మన పీరకతలు యీ సావిట్లోనే  
 వీన్నా. పీర్ల పండగలో పులి యేసాలుయేసి, ఆ రోజుల్లో యెంత తమాషానో...  
 మీ దాదా బుడన్సాబ్ నిమ్మకాయల యాపారం సేసినప్పుడు, యిక్కడే గుట్టలు  
 గుట్టలు నిమ్మకాయలు రాసులుపోసి గోనె సంచులకు యేసినాం. నువ్వు పుట్టి  
 నప్పుడు - పదమూడేండ్లయింది - సుట్టు పక్కల తోటలన్నీ మీ అబ్బ తీసినాడు.  
 అప్పు మిగుల్తాదనుకున్నాం. హుబ్లీకి, బెంగులూరుకు, బొంబాయికి సరుకు పంపితే  
 తెలు సారీలు రాలేదు. దానితో మన కున్నదంతా పోయింది. దిగులో మీ దాదా  
 సుద్దినాడు, యీ సావిట్లోనే. అప్పట్నుంచి యాపారం సెయ్యకూడదనుకున్నా.  
 యీ సావిడి కోడిపందాలకు అచ్చి వచ్చింది. మన కోడి వొక్కటిగాని వొక్కటి  
 అల్లెనుంచి కొప్పెత్తి పారిపోలేదు; సావలేదు. అందుకే యీ సావిడి అంటే  
 నాకింత... యిన్నేండ్లకు యిది బాగుపడతాంది... మనింటికి గుమ్మళ్ళు పడితే  
 యిక్కడ పండుకోవచ్చు రోజూ రాత్రి నువ్వు సదువుకోవచ్చు...”

వలీకి తన తండ్రి యిన్ని విషయాలు తనతో యెందుకు చెప్పుతున్నాడో  
 అర్థం కాలేదు. వాడంతకు ముందు జరిగిన తతంగమంతా చూశాడు. యెప్పుడో  
 గుబులుపుట్టి అశ్వత్థరెడ్డి నిమ్మచెట్లను క తిరించడానికి, నిమ్మకాయల కోతలకి  
 తప్ప యెప్పుడూ సావిట్లో కూచోని కోళ్ళు తప్ప యేమీపట్టని తండ్రిగోడు వాని  
 కేనాడూ పట్టలేదు. నానా చాకిరీచేసి యింటి పె తనమంతా చూసుకొనే వాళ్ళ  
 మ్మంటేనే వాడికిష్టం. స్కూల్లో మొదట చేర్చమని పోరింది వాళ్ళ అమ్మే.  
 యిప్పుడు యేడో క్లాసులోకి వచ్చాక, తండ్రి శ్రద్ధ వాడిమీద కన్పిస్తోంది. యీ  
 రకంగా యిటీవల వలీ కాస దగ్గరయ్యాడు. యీరోజు వలీని అన్నిటికంటే ఆక  
 రించింది, పెట్రోమాక్కులైటు. వాడి బుర్రలో దాని వెలుతురే మెదలుతోంది.  
 తండ్రి గోడేదో అయ్యాక వాడొకే వొక ప్రశ్న వేశాడు:

“యిక్కడే రోజూ చదువుకుంటా. యీ లైటు మనదగ్గరే వుంటుందా?”

కొడుకు ప్రశ్నకు ముచ్చటపడినా, రోజూ కిరసనాయిలు ఖర్చు యెట్లా  
 భరించాలో మస్తాన్కు అర్థం కాలేదు “మన దగ్గరే వుంటుంది బేటా!” అని  
 మాత్రం గొణిగాడు.

మరుసటిరోజు మస్తాన్ అన్న ప్రకారం అశ్వత్థరెడ్డికి మాట యిచ్చాడు.  
 పీర సావిడికి యేమేం మరమ్మత్తులు చెయ్యాలో కనుక్కురమ్మని మస్తాన్ ముందే  
 వొక వడ్డిపాన్ని పంపి, మస్తాన్ను ప్రచారానికి జీపు యెక్కించాడు.

వారం రోజుల్లో దూదేకులవాళ్ళ ఇండ్ల మీద జనతా జెండాలు యెగిరాయి.  
 మస్తాన్ బంధుబలగం వలనయితేనేం, అశ్వత్థరెడ్డి వరప్రసాదం వలనయితేనేం,

పక్కపల్లెలోని దూడేకులవాళ్ళ యిండ్ల మీద కూడా బెండాలు రెప రెప లాడాయి. రైతు-నాగలి గుర్తు, కొట్టాలు, గూడమిద్దల మాసిన గోడల మీద బలంగా కన్నడింది.

అనుకున్నట్లే హస్తం గుర్తు వైపుకు వెళ్ళిన రెడ్డి, యిది చూసి మంటలు గక్కాడు. హరిజనుల్ని ముందుకు తోయాలనుకున్నాడు. కానీ 'లోపల యెట్లాగు ఇందిరమ్మకే కదా' అని తప్పించుకున్నారు. దూడేకుల వాళ్ళు యెప్పుడు అశ్వత్థ రెడ్డివైపే వుండటం పట్ల రెడ్డి 'యీ చిల్లరజనం సంగతేదో అంతు చూడా' లనుకున్నాడు. ముఖ్యంగా పాత వాసనతో పలుకుబడి వున్న మస్తాన్ సంగతి తేల్చాలనుకున్నాడు. ఆతోచించి, యెప్పుడో యేదో కోడి పందెంలో మస్తాన్తో మాటా మాటాపడ్డ పక్కూరి తోళ్ళ కమాలును గట్టిగా పట్టుకున్నాడు. ఆ చుట్టు పట్ల మస్తాన్ కోళ్ళ పందెంలో సరివుజ్జీ తోళ్ళకమాలే. సంక్రాంతి కోడి పందాలో మస్తాన్ కోడిమీద తోళ్ళకమాల తన కోడికి కత్తి కడుతున్నాడనే వార్త పల్లెలో గుప్పుమంది.

అశ్వత్థరెడ్డి మస్తాన్ దగ్గరకు స్వయంగా వొకరాత్రి వెళ్ళి, పీర్ల సావిడికి ముఖ్యుల్ని పిలిపించి మంతనాలాడాడు.

"వెనక నేనున్నా. యెంత డబ్బున్నా కానీ పందెం కట్టండి. మన మనుషులున్నారు," అని గీతబోధ చేశాడు.

వూరిబయట వనంలో సంక్రాంతినాడు కోళ్ళ పందానికి రంగం సిద్ధమైంది. కారాలు, కర్ణికాయల అంగళ్ళు వెలిశాయి. కడవలకు కడవలు కలుదిగింది. డబ్బాలకు డబ్బాల సారా చెట్లకింద చేరింది. జనం హడావిడి, పరాక్రమాలు, విసుర్లతో జాతరైంది.

అక్కడ ప్రెశిడెంటు, రెడ్డి మాత్రం లేరు. వాళ్ళసలు వూళ్ళోనే లేకుండా ఎలిబీలు వెతుక్కుంటూ వెళ్ళారు - యెందుకైనా మంచిదని - వాళ్ళ బలగాలు మాత్రం సమయమొస్తే కలబద్దానికి సిద్ధంగా వున్నాయి.

రెండుమూడు మామూలు పందాలు జరిగాయి. మస్తాన్, తోళ్ళకమాల పందెంలోకి దిగుతూనే "యెల్లకోండి మాది జనలా కోడి... యెల్లకోండి దమ్ములుంటే మాది యిందిరమ్మ..." అని ముందుగా దమ్ముకొట్టేవాళ్ళు, మెడిమె తొక్కేవాళ్ళు సవాళ్ళుచేశారు. జనంలో వీరావేశం చోటు చేసుకుంటోంది. పందెం నాలుగువేలకు చేరుకుంది.

మంచి కతులుకట్టిన రెండు పజాల కోళ్ళు అర్రెలోకి దిగాయి.  
 "యెగురు! చించు!! నీయమ్మ!!!" అంటూ పొలికేకలు.

వొకటి రెండు యెగురు యెగిరాయి. రెండుకి యికెలు మాత్రం ఒకటి రెండు వూడాయి. మూడో యెగురు యెగరడానికి రెండు కోళ్ళు పొంచుకొని మర్రిగా నడుసున్నాయి. అంతే...

యెవళ్ళో "అవిగో. రెండు జీవులు రిజరు పోలీసొస్తాంది," అని కేకలు వేశారు. వురుకులు, పరుగులు.

మస్తాన్ తన కోడిని యెదురుకోవడంలో, చేతికి బలంగా కోడి కత్తి తగిలింది. రక్తం బొల బొల కారింది. భయంతో కోడిని విడిచి అడ్డంగా పరిగెతాడు. యేదో రాయి తగిలి పడ్డాడు. ఆ సమీపంలోనే ఎద్దుల బండి వుంది. మనిషి వొగళ్ళో లేడు. ఆ హడావిడికి అవి బెదిరి పరుగెతాయి. కిందపడ మస్తాన్ కాళ్ళ మీద బండి చక్రాలు దొర్లాయి. "అమ్మా, అరే యా అల్లా" అని కేకలువేసి మస్తాన్ తెలివితప్పి పడిపోయాడు.

తెలివి వచ్చేవేళకి పీర్ల సావిడి కుక్కి మంచంలో వున్నాడు. భార్య బిడ్డలు నెత్తి నోరు మొతుకుంటున్నారు. చుట్టూ వున్న వాళ్ళకు యేం చేయాలో తోచలేదు. కొందరు పుత్తురు కట్టు మేలంటున్నారు. మరికొంతమంది కడప పెద్దాసు పత్రి కంటున్నారు. కర్నూలు కంటున్నారు. తగిలిన గాయాలనూ, లేవని కాళ్ళనూ చూసుకొని మస్తాన్ బోరుమని యేడ్చాడు. యేదో నాటు వైద్యం జరిగింది. మెలికలు తిరిగిపోతున్న బాధతో మస్తాన్ ఆ రోజు గడిపాడు.

అశ్వత్థరెడ్డి, ఎం. ఎల్. ఏ. అభ్యర్థి పుల్లారెడ్డి వుదయానికి అక్కడ అవతరించారు. క్షణాలమీద మస్తాన్ ను వ్యానులో వేసుకొని వేలూరు ఆస్పత్రికి చేర్పించే ఏర్పాట్లు చేశారు.

వాళ్ళ బొదార్యాన్ని కూలీనాలీ పేదజనం తెగ మెచ్చుకున్నారు. అంతెం దుకు, తోళ్ళకమల్ యిది విని యిటువెపే తిరిగాడు. వొక కవి రాసిన 'అన్నా పుల్లారెడ్డి నీ చెయ్యే బంగారు కడ్డి...' అనే పాట పల్లెపల్లెలో మోగింది.

రెడ్డి తన పాచిక పారనందుకు చింతించాడు. మస్తాన్ ను వేలూరు చేర్చడంలో జనంలో వచ్చిన మార్పుచూసి పుల్లారెడ్డికి గెలుపు ఖాయం అనుకున్నాడు. 'వోట్ల రోజు ముందు రాత్రి చూసుకుందాం లెమ్మని తమ అభ్యర్థికి నచ్చచెప్పి, ప్రచార వుధృతి తగ్గించాడు.

మస్తాన్ రంగంలో నేరుగా లేకపోతేనేం? జనతా అభ్యర్థి పుల్లారెడ్డి ఎన్ని కళ్ళో గెలిచాడు.

వొక కాలు తీసివేస్తేనేం? చేతివేళ్లు రెండు పోతేనేం? నెలరోజులు గడిచాక మస్తాన్ పీర్ల సావిడి చేరుకున్నాడు. వూరు వూరంతా వచ్చి పరామర్శించారు. అశ్వత్థరెడ్డి స్వయంగా రాకపోయినందుకు యే మూలో బాధ కలిగినా, తన కష్ట

కాలంలో సాయంచేసిన మనిషి అని మసాన్ అనుకున్నాడు. పుల్లారెడ్డి మాత్రం ఎం. ఎల్. వ. గా యెప్పటికీ గెలవాల్సిందే అని అల్లాను ప్రారించాడు.

తీరికగా పీర్ల సావిడికేసి చూస్తే పెద్దగా మారిందేమీలేదు. వొకటి రెండు దంతెలు మార్చి, బెచ్చులు పూడ్చి, సున్నం దాని ముఖాన పూసినట్లు మసాన్ నెమ్మదిగా గురించాడు. పెన చవుడు కూడా పూరిగా మారినట్లు లేదు. కప్పు మారలేదు.

మసాన్ ముసలి పీరుసాబ్ ను పిలిచి అడిగాడు. నీళ్ళు నములుతూ జరిగిన విషయం చెప్పాడు.

యింటికి పాతికా పరకా ముట్టేయి. కొందరికి బాండమీద రెండు మూడు వందలు అప్పులు పుట్టాయి. దానికి తోడు మసాన్ కు అంత డబ్బు ఖర్చు పెడు తున్నారని నలుగురూ ఆఖరుకు తనుకూడా పీర్ల సావిడి విషయం గట్టిగా అడగలేదు.

‘ముసిలోనికి ముట్టి వుంటుంది. పోనీలే; యిప్పుడు యీ సావిడి కాస్త నయం. మళ్ళీ యెలక్షన్లు వచ్చినప్పుడు చూసుకోవచ్చు. తను బతికి బయట పడ్డాడు; అని మసాన్ ఓదార్పు పొందాడు.

మసాన్ వూరుచేరి రెండు మూడు నెలలు గడిచాయి. రోజంతా పీర్ల సావి ట్లోనే గడిచిపోతోంది. ఉన్న వొక్క యకరం పొలంతో, తోటల్లో పనుల్లో మసాన్ భార్య సంసారం నెట్టుతూనే వుంది. కోడిపందెం అంటే భయం పట్టుకొని మసాన్ కోళ్ళ పెంపకం మానేశాడు. కోళ్ళ మసాన్ పేరు, వూర్లో క్రమంగా కుంటి మసాన్ అయింది.

యింట్లో జరుగుబాటు కష్టమైంది. హెస్కూళ్ళు మామూలుగానే తెరిచారు. వలీని పక్కవూర్లో యెనిమిదో కాసులో చేర్పించే రోజులొచ్చాయి. అశ్వత్థరెడ్డిని సాయం అడుగుదామా వద్దా అని మసాన్ రోజూ మధనపడుతున్నాడు.

ఒకరోజు ఉదయం అశ్వత్థరెడ్డి సేద్యగాడు వచ్చాడు - ప్రెశిడెంటు పిలుస్తున్నాడంటూ.

కొడుకు వలీని తోడుతీసుకొని కుంటి మసాన్ అశ్వత్థరెడ్డి యింటికి ఆశగా బయలుదేరాడు. అశ్వత్థరెడ్డి యింటి ముందట వసారో జగితమీద కూచొని “రా మసాన్” అన్నాడు.

కూచోమని మాత్రం అనలేదు. వోట కాలంలో తప్ప మిగతా సమయాల్లో యెవర్ని యెక్కడుంచాలో అశ్వత్థరెడ్డికి తెలుసు.

వలీ బిక్కు బిక్కున అంతా పరిశీలిస్తున్నాడు. అశ్వత్థరెడ్డి తన కత్తుల పొది విప్పాడు.

“చూడు మస్తాన్! నిన్ను చూస్తే యెట్లానో అనిపిస్తుంది... పుల్లారెడ్డి యిదుగో తాయి రాశినాడు - నిన్ను అడగమన్నాడు. మరొకసంగతి: నీకు వేటూరు ఆస్పత్రిలో మూడువేలు ఖర్చయింది. ఆస్పత్రిలో నువ్వున్నప్పుడు మీ యీబమ్మ జరుగుబాటుకు నాలుగైదు నూర్లు యిచ్చినా. నువ్వు పెద్దమనిషివి. అవతలమో ఎం.ఎల్.ఎకి పాపం, యేడెనిమిది లక్షలు మొన్న యెలక్షన్లలో గాలి కెగిరిపోయింది. యెలక్షన్లంటే చావబొయ్యే నా కొడుకు కూడా వోటు కెంతిస్తావనే చెద్ద రోజులివి. అదిసరే, నీకయిన ఖర్చులు సగమైనా నువ్వు పెట్టుకుంటే బాగుంటుందని రాసినాడు. యేం చెయ్యాల?...”

మస్తాన్ నెత్తిమీద పిడుగు పడింది. నోట మాట రాలేదు. కోపం వచ్చింది. పుక్కోషం కలిగింది: బాధ వేసింది. అశక్తత గుర్తుకొచ్చింది. అవిటితనం చూసుకొన్నాడు. వలీవెపు చూశాడు. తొణకని అశ్వత్థరెడ్డి ముఖంలోకి చూశాడు. తన గోడేదో వెళ్ళబోసుకుందామంటే ముందరి కాళ్ళకు బంధం పడింది.

అశ్వత్థరెడ్డి జాలిమాటలతోనే ఖండితంగా చెప్పాడు :

“నువ్వు మాత్రం యిప్పుడెట్లా ఇస్తావులే. యిదో ఈ బాండుమీద సంతకం పెట్టు. పద్దెదు నూర్లకు రాయించినా. కావాలంటే యివిగో ఆస్పత్రి బిల్లులుచూడు. కాలం బాగున్నప్పుడు యివ్వచ్చు...”

మస్తాన్ బాండుమీద సంతకమేదో బరికి వొక్కమాటైనా మాట్లాడకుండా వేనక్కి తిరిగాడు. ఎదురుగా ప్రెశిడెంటు యింటికి వస్తున్న రెడ్డిని చూశాడు. ఇందిరమ్మ పార్టీలో ఎం.ఎల్.ఎ. చేరటం, వీళ్ళు యేకం కావటం గుర్తుకొచ్చింది. అంతా వీళ్ళ ఆటలే అనుకున్నాడు.

ప్రీతసావిత్రి కూలబడి ‘ఈ కష్టం మీ వల్లనే వచ్చిందికదా?’ అని యెందుకడగలేకపోయానని వాపోయాడు. తండ్రిని నిమ్మకాయలు ముంచినట్లే, తనను కోళ్ళు ముంచాయని బాధపడాడు.

వలీ తండ్రి దగ్గర కూచోని సందేహంగా అడిగాడు :

“బా? అశిత్తురెడ్డి మంచోడేనా?”

మస్తాన్ పలకలేదు.

“ఎలక్షన్లప్పుడు లారీలో తిరిగినందుకు మా యిస్కూలు పిల్లకాయలకు తలా రూపాయిస్తే నాకు రెండు రూపాయ లిచ్చినాడు.”

“అవసరంపడితే యిస్తాడు యే కాఫియర్ నాకొడుకైనా.”

“నేనప్పుడు డబ్బు తీసుకోలేదు. వొకరోజే లారీ యెక్కినా, మా కొరయ్యవారు అట్లా లారీలు యెక్కొద్దన్నాడు... యెలక్షన్లలో డబ్బుండే వాళ్ళే రాజ్యం అంటగదా?”

“ఆ నాకొడుకులదే.”

—మస్తాన్ మంటకొద్దీ బండబూతులకు దిగాడు.

“అయితే మనమెందుకు ఓల్లెయ్యడం? వోట్లేసినా నీతో బాండు రాయించు కున్నారే? దేనికీ?”

మస్తాన్ దగ్గర ఆ ప్రశ్నకు సమాధానం లేదు. యిప్పుడు తనకొచ్చిన కష్టం గురించే ఆలోచిస్తున్నాడు. మిగిలిన ఆ వొక్క ఎకరా బాకీలోకి పోతుంది. అశితురెడ్డి తన తోటలో కలిపేసుకుంటాడు. ‘అంతా దొంగలమీకొడుకులు’ అనుకున్నాడు. పైన పీర్లపెట్టెవైపు చూశాడు. కడుపుమంటను ఆవుకోలేక—

“మల్లా తొందర్లో ఎలక్షన్లు రావా? అప్పుడు సెప్టా యీ నాకొడుకుల సంగతి” అంటూ చేతికర్రను నేలకు గట్టిగా కొట్టాడు.

యిదంతా వలీ చిన్నబుర్రకు అక్రమంగా కన్పించింది. జరిగిందీ, మొన్న మొన్న కొత్త టీచరు చెప్పిందీ గుర్తుకొస్తూవుంటే వాడి రక్తం మరిగిపోతోంది. వాడి బాల్యరక్తంలో కోపం రూపుదిద్దుకోవటానికి యాతనపడుతోంది.

తండ్రీ కొడుకూ ఇద్దరూ పీర్లసావిట్లో...

కొత్తసున్నం పూసినా, వొకటి రెండు దంతెలు మారి కొత్తవి వచ్చినా పూర్తిగా మారని పీర్లసావిట్లో ఆ యిద్దరూ...

పీర్ల పండగ రోజుల్లో తళతళ మెరిసి, గుండం తొక్కినప్పుడు విరిగి, మళ్ళీ పీర్లపండగ యెప్పుడొస్తుందా అని యెదురుచూసే పీరులాగా కుంటి మస్తాన్; యే యెన్నికలకో యెదురుచూస్తూ...

సావిడిముందు పచ్చని వేపచెట్టులాగా కొమ్మ కొమ్మ కదులుతూ, యే మంచిగాలికో వెలుతురుకో యెదురుచూస్తూ వలీ...

యిద్దరూ ఆ పీర్లసావిట్లోనే...

○ జనవరి 1980, స్వాతి మాసపత్రిక.

కన్నడ అనువాద ముద్రణ : జూన్ 1983, మయూర.

హిందీ అనువాద ముద్రణ : ఏప్రిల్-జూన్ 1985,

సమకాలీన భారతీయ సాహిత్యం-20.

బెంగాలీ అనువాద ముద్రణ : అక్టోబర్ 1986, దేశ్ వారపత్రిక,

మరాఠీ అనువాదం అలభ్యం.